



Punjab Government Gazette

EXTRAORDINARY

Published by Authority

CHANDIGARH, TUESDAY, FEBRUARY 25, 2020 (PHALGUNA 6, 1941 SAKA)

(ਉਸ ਹੀ ਨੰਬਰ ਅਤੇ ਮਿਤੀ ਨਾਲ ਜਾਰੀ)

ਪੰਜਾਬ ਸਰਕਾਰ

ਗ੍ਰਹਿ ਮਾਮਲੇ ਅਤੇ ਨਿਆਂ ਵਿਭਾਗ

(ਪ੍ਰੈਸ-1 ਸ਼ਾਖਾ)

ਅਧਿਸੂਚਨਾ

ਮਿਤੀ 15 ਦਸੰਬਰ, 2008

ਨੰਬਰ 01/142/4ਪਬ/1743-1802.—ਕਿਉਂ ਜੋ ਰਾਜਪਾਲ ਪੰਜਾਬ ਨੂੰ ਜਾਪਦਾ ਹੈ ਕਿ ਪੰਜਾਬੀ ਦੀ ਕਿਤਾਬ “ਭਵਸਾਗਰ ਸਮੁੰਦਰ ਅਮਰ ਬਾਣੀ ਗ੍ਰੰਥ”, ਜੋ ਪਿਆਰਾ ਸਿੰਘ ਭਨਿਆਰਾਵਾਲਾ, ਵਾਸੀ ਪਿੰਡ ਧਮਾਨਾ, ਤਹਿਸੀਲ ਆਨੰਦਪੁਰ ਸਾਹਿਬ, ਜ਼ਿਲ੍ਹਾ ਰੂਪਨਗਰ ਦੀ ਲਿਖੀ ਹੋਈ ਹੈ, ਵਿਚ ਇਤਰਾਜ਼ਯੋਗ ਸਮੱਗਰੀ ਹੈ, ਜਿਹੜੀ ਵੱਖ-ਵੱਖ ਧਰਮਾਂ ਦਰਮਿਆਨ ਦੁਸ਼ਮਣੀ ਨੂੰ ਉਤਸ਼ਾਹਿਤ ਕਰੇਗੀ, ਸਮਾਜ ਦੀਆਂ ਕੁੱਝ ਸ਼੍ਰੇਣੀਆਂ ਦੀਆਂ ਧਾਰਮਿਕ ਭਾਵਨਾਵਾਂ ਦਾ ਅਪਮਾਨ ਕਰੇਗੀ ਅਤੇ ਜਿਸ ਰਾਹੀਂ ਸਿੱਖ ਅਤੇ ਹਿੰਦੂ ਧਰਮਾਂ ਦੀ ਬਦਨਾਮੀ ਕੀਤੀ ਗਈ ਹੈ।

2. ਅਤੇ, ਕਿਉਂ ਜੋ, ਉਕਤ ਦਰਸਾਈ ਕਿਤਾਬ “ਭਵਸਾਗਰ ਸਮੁੰਦਰ ਅਮਰ ਬਾਣੀ ਗ੍ਰੰਥ” ਜੋ ਉਹਨਾਂ ਦੇ ਸਾਹਮਣੇ ਪੇਸ਼ ਕੀਤੀ ਗਈ, ਦੇ ਵਿਸ਼ੇ ਬਾਰੇ ਪੂਰੇ ਧਿਆਨ ਨਾਲ ਵਾਚਣ ਤੇ, ਰਾਜਪਾਲ ਪੰਜਾਬ ਜੀ ਦੇ ਵਿਚਾਰ ਅਨੁਸਾਰ ਉਕਤ ਕਿਤਾਬ ਦੇ ਪੰਨਾ ਨੰਬਰ:—

- 1) 19, 27, 51, 55 (ਰੱਬੀ ਬਿਆਨ)— “ਇਹ ਸਤਿਗੁਰੂ ਪਿਆਰਾ ਜਿਹਦਾ ਰੂਪ ਧਾਰ ਰੱਬ ਕਲਗੀ ਆਪ ਲਿਆਇਆ, ਕਲਗੀਆਂ ਮੁੱਲ ਲਿਆ ਕੇ ਬੰਨੀਆਂ ਜਾਂ ਬਣਾਈਆਂ ਹੋਣਗੀਆਂ ਬਥੇਰਿਆਂ ਨੇ ਆਪ। ਪਰ ਸਤਿਗੁਰੂ ਪਿਆਰੇ ਵਾਸਤੇ ਕਲਗੀ ਲੈ ਕੇ ਆਇਆ ਰੱਬ ਆਪ। ਇਹ ਪਿਆਰਾ ਕਿਹੜਾ ਜਿਹਦਾ ਰੂਪ ਧਾਰ ਰੱਬ ਖੰਡਾ ਆਪ ਲਿਆਇਆ। ਇਹ ਪਿਆਰਾ ਕਿਹੜਾ, ਜਿਹਦਾ ਰੂਪ ਧਾਰ ਰੱਬ ਢਾਲਾਂ, --- ਕਿਰਪਾਨਾਂ, ---ਤੀਰ ਕਮਾਨ, ---ਘੋੜਾ, ---ਕਾਠੀ, ---ਢਾਲ, ---ਤਲਵਾਰ, ---ਮੁਕਟ, ---ਤਾਜ, ---ਸਿਹਰੇ, ---ਟੰਮਕ, ---ਜੋੜਾ, ---ਕਲਗੀ, ---ਸੰਖ, ---ਰੁਮਾਲੇ, ---ਚੰਦੋਏ, ---ਬਰਛੇ, ---ਨਾਗਣੀ, ---ਚੌਰਾਂ ਰੱਬ ਲਿਆਇਆ ਆਪ। ਇਹ ਸ਼ਬਦ ਇਸ ਗ੍ਰੰਥ ਵਿਚ ਵਾਰ-ਵਾਰ ਵਰਤੇ ਗਏ ਹਨ।”
- 2) 40, (ਅਮਰ ਬਾਣੀ)— “ਜੋ ਅੰਮ੍ਰਿਤ ਛਕਾਕੇ ਕਿਸੇ ਨੂੰ ਤਾਰੇ ਪਿਆਰੇ, ਸਿੱਖ ਸੇਵਕ ਬਣਾਕੇ ਤਾਰੇ ਪਿਆਰੇ, ਉਹ ਗਿੱਦੜ ਦੇ ਸਮਾਨ। ਜੋ ਬਿਨ੍ਹਾਂ ਅੰਮ੍ਰਿਤ ਛਕਾਏ ਤੋਂ, ਜੋ ਬਿਨ੍ਹਾਂ ਨਾਮ ਦਿੱਤੇ ਤੋਂ ਤਾਰੂ ਪਿਆਰੇ, ਰੱਬ ਦਾ ਪੁੱਤ ਕਹਾਏਗਾ, ਉਹ ਸ਼ੇਰ ਦੇ ਸਮਾਨ।”

- 3) 27, 28 (ਅਮਰ ਬਚਨ) “ਅੰਮ੍ਰਿਤ ਛਕਾਏ, ਸਿੱਖ ਬਣਾਏ, ਕਿਸੇ ਨਾ ਫੜੀ ਬਾਂਹ---ਬਾਂਹ ਫੜ ਸਿੱਖ ਲਿਆਂਦਾ--- ਸਿੱਖ ਦਾ ਡੁੱਬਦਾ ਬੇੜਾ ਰੱਬ ਨੇ ਕੀਤਾ ਪਾਰ---ਸਿੱਖ ਸੇਵਕ ਬਣਾਕੇ, ਬੈਠ ਗਏ ਕਰਦੇ ਹਾਏ-ਹਾਏ, ਗੁਰੂ ਕੋਈ ਨਾ ਪਹੁੰਚਿਆ ਸੇਵਕ ਕਰਦਾ ਹਾਏ ਹਾਏ।”
- 4) 73, 75 (ਸਵਾਲ-ਜਵਾਬ)- “ਲੱਖਾਂ ਹੀ ਅੰਮ੍ਰਿਤ ਛਕਾਏ ਕੇ, ਲੱਖਾਂ ਹੀ ਨਾਮ ਦਾਨ ਦੇ ਕੇ --- ਗੁਰੂਆਂ ਦੇ ਸੇਵਕ ਬਣਾਏ ਹੋਏ ਬਾਂਹੋਂ ਫੜ ਕੇ ਖੜੇ ਕੀਤੇ--ਉਹ ਸੱਚਾ ਗੁਰੂ ਹੈ, ਜਿਹਦਾ ਰੂਪ ਧਾਰ ਬਿਨ ਸੇਵਕ ਤੋਂ -- ਬਾਂਹੋਂ ਫੜ ਕੇ ਲਿਆ ਸੰਗਤ ਵਿਚ ਖੜਾ ਕੀਤਾ। ਠਾਲ ਲਿਆਂਦਾ ਗੁਰਦੁਆਰਿਆਂ ਵਿਚੋਂ ਗ੍ਰੰਥੀਆਂ, ਤੋੜਿਆ ਗੁਰਦੁਆਰਿਆਂ ਵਾਲਿਆਂ ਦਾ ਮਾਨ---ਝੂਠੀ ਰਹਿਤ ਮਰਿਯਾਦਾ ਵਾਲਿਆਂ ਦਾ ਮਾਨ ਗੁਵਾਇਆ।”
- 5) 76 (ਸਵਾਲ-ਜਵਾਬ)- “ਅੰਮ੍ਰਿਤਧਾਰੀਆਂ ਨੂੰ ਦਰਸਨ ਦੇ ਕੇ ਬਾਂਹੋਂ ਫੜ ਲਿਆਂਦਾ, ਲਿਆ ਕੇ ਖੜਾ ਕੀਤਾ ਵਿਚ ਮੈਦਾਨ,--ਤੋੜਿਆ ਅੰਮ੍ਰਿਤਧਾਰੀਆਂ ਦਾ ਮਾਨ।”
- 6) 79 (ਸਵਾਲ -ਜਵਾਬ)- “ਕੁਝ ਹਿੰਦੂਆਂ ਅਤੇ ਕੁਝ ਸਿੱਖਾਂ ਨੇ ਰੱਲਕੇ ਗਊਆਂ ਕਤਲ ਕਰਨੀਆਂ ਸ਼ੁਰੂ ਕਰ ਦਿੱਤੀਆਂ--ਮਾਰਨੀਆਂ ਸ਼ੁਰੂ ਕਰ ਦਿੱਤੀਆਂ।”
- 7) 134 (ਸਵਾਲ-ਜਵਾਬ)- “ਦੀਨ ਗਵਾਇਆ ਦੁਨੀ ਸਿਓ, ਦੁਨੀ ਨਾ ਚਲੀ ਸਾਥ। ਰੱਬ ਨੂੰ ਭੁੱਲ ਕੇ ਬੈਠ ਗਿਆ, ਕਿਸੇ ਨਾ ਦਿੱਤਾ ਸਾਥ।”
- 8) 142, 144 (ਸਵਾਲ-ਜਵਾਬ)- “ਕਰਨੀ ਆਪੋ ਆਪਣੀ ਲੇਖੇ ਹੋਏ ਹਿਸਾਬ, ਰੱਬ ਨੇ ਲੇਖਾ ਮੰਗਣਾ ਦੇਣਾ ਪਉ ਜਵਾਬ।---ਕਰਨੀ ਆਪੋ ਆਪਣੀ ਕਿਆ ਨੇੜੇ ਕਿਆ ਦੂਰ-- ਇਹ ਸ਼ਬਦ ਬਾਰ-ਬਾਰ ਵਰਤੇ ਗਏ ਹਨ।”
- 9) 721, 966, 967, 974 (ਸਾਖੀ ਮਾਤਾ ਕੁਸਮਦੇਵੀ ਦੀ)- “ਸਤਿਗੁਰੂ ਜੀ ਕੋਲ ਦੇ ਅੰਮ੍ਰਿਤਧਾਰੀ ਆਏ ਅਤੇ ਕਹਿਣ ਲਗੇ ਕੇ ਤੁਸੀਂ ਇਥੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਦੇਹ ਦਾ ਪ੍ਰਕਾਸ਼ ਕਿਉਂ ਨਹੀਂ ਕੀਤਾ ਲਿਆ ਕੇ ਰੱਖੋ---ਸਤਿਗੁਰੂ ਜੀ ਨੇ ਪੁਛਿਆ ਇਸ ਦੇ ਰੱਖਣ ਦਾ ਮਹਾਤਮ ਕਿਆ ਹੈ। ਅੱਗੇ ਉਨ੍ਹਾਂ ਨੇ ਜਵਾਬ ਦਿੱਤਾ ਕਿ ਇਸ ਦੇ ਪੜਨ ਨਾਲ ਗਿਆਨ ਹੁੰਦਾ ਹੈ ਆਤਮਾ ਸੁੱਧ ਹੁੰਦੀ ਹੈ ਅਤੇ ਪ੍ਰਮਾਤਮਾ ਮਿਲਦਾ ਹੈ। ਸਤਿਗੁਰੂ ਜੀ ਨੇ ਫੁਰਮਾਇਆ-ਭਾਈ ਇਸ ਗੱਲ ਦਾ ਮੈਂ ਅੱਜ ਤੋਂ ਅੱਠਵੇਂ ਨੂੰ ਜਵਾਬ ਦੇਉਂਗਾ, ਤੁਸੀਂ ਮੇਰੇ ਕੋਲ ਅੱਠਵੇਂ ਨੂੰ ਆਇਓ। ਸਤਿਗੁਰੂ ਜੀ ਨੇ ਅਕਾਲ ਪੁਰਖ ਅੱਗੇ ਅਰਦਾਸ ਕੀਤੀ, ਹੇ ਸ਼ਹਿਨਸ਼ਾਹ, ਸੱਚੇ ਪਾਤਸ਼ਾਹ, ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਰੱਖਣ ਦਾ ਕਿਆ ਮਹਾਤਮ ਹੈ, ਇਸ ਬਾਰੇ ਪਤਾ ਲੱਗਣਾ ਚਾਹੀਦਾ ਹੈ ਤਾਂ ਮੈਂ ਵੀ ਰੱਖੂੰਗਾ। ਉਨ੍ਹਾਂ ਦਿਨਾਂ ਵਿਚ ਮਹਾਰਾਜ ਨੇ ਅਨੇਕਾ ਕ੍ਰਿਸਮਾ ਵਰਤਾਇਆ-ਪਿੰਡ ਬਾਘੇ ਪੁਰਾਣੇ ਦੇ ਰਹਿਣ ਵਾਲਾ--- ਭਾਈ ਜੁਗਰਾਜ ਸਿੰਘ ਅੰਮ੍ਰਿਤਧਾਰੀ ਹਰ ਰੋਜ਼ ਤੜਕੇ ਉੱਠ ਕੇ ਮਹਿਦੇਆਣਾ ਗੁਰਦੁਆਰਾ ਸਾਹਿਬ ਵਿਚ ਸੇਵਾ ਕਰਿਆ ਕਰਦਾ ਸੀ ਅਤੇ ਪਾਠ ਕਰਿਆ ਕਰਦਾ ਸੀ, ਉਸ ਦੀਆਂ ਐਕਸੀਡੈਂਟ ਕਾਰਨ ਲੱਤਾਂ ਟੁੱਟ ਗਈਆਂ। ਜਦੋਂ ਉਸ ਨੇ ਅਕਾਲਪੁਰਖ ਅੱਗੇ ਫਰਿਆਦਾ ਕੀਤੀ ਤਾਂ ਅਕਾਲਪੁਰਖ ਨੇ ਮੇਰਾ ਰੂਪ ਧਾਰਕੇ ਬੱਗੇ ਘੋੜੇ ਤੇ ਸਵਾਰ ਹੋ ਕੇ ਉਸਨੂੰ ਦਰਸ਼ਨ ਦਿੱਤੇ ਅਤੇ ਕਿਹਾ ਮੈਂ ਧਰਤੀ ਭੰਨਿਆਰਾਂ ਵਾਲੀ ਤੇ ਪ੍ਰਗਟ ਹਾਂ, ਪਿੰਡ ਧਮਾਣਾ ਮੇਰਾ ਜਨਮ ਹੈ, ਪਿਆਰਾ ਸਿੰਘ ਮੇਰਾ ਨਾਂ ਹੈ। ਮਹਾਰਾਜ ਨੇ ਦ੍ਰਿਸ਼ਟੀ ਨਾਲ ਉਸ ਦੀਆਂ ਟੁੱਟੀਆਂ ਲੱਤਾਂ ਠੀਕ ਕਰ ਦਿੱਤੀਆਂ।”
- 10) 757 (ਸਾਖੀ ਭਾਈ ਜਸਵੰਤ ਸਿੰਘ)- “ਜਿਸ ਵੀ ਗੁਰੂ ਘਰ, ਮੰਦਰ, ਗੁਰਦੁਆਰੇ ਵਿਚ ਸੋਨਾ ਚੜਦਾ ਹੋਵੇ ਉਥੇ ਕਲਯੁਗ ਦਾ ਵਾਸਾ ਹੁੰਦਾ ਹੈ।”
- 11) 826 (ਸਾਖੀ ਜਾਨਵਰਾਂ ਪੰਛੀਆਂ ਨੂੰ ਤਿੱਲ ਚੌਲੀ ਪਾਉਣ ਦੀ)- “ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੁਨੀਆਂ ਦੇ ਸਤਾਏ ਹੋਏ ਜੰਗਲਾਂ ਵਿਚ ਚਲੇ ਗਏ।”
- 12) 830 ਤੋਂ 832 (ਚਾਨਣੀਆਂ ਨੂੰ ਅੱਗ ਲੱਗਣ ਦੀ ਸਾਖੀ)- “ਕੁਲਮੀਤ ਸਿੰਘ ਗੁਰਦੁਆਰੇ ਵਿਚ ਪਾਠੀ ਦਾ ਕੰਮ ਕਰਦਾ ਸੀ। ਇਕ ਵਾਰ ਉਸ ਪ੍ਰੀਵਾਰ ਨੇ ਆਪਣੇ ਜੱਦੀ ਘਰ ਆਨੰਦਪੁਰ ਸਾਹਿਬ ਵਿਖੇ ਆਖੰਡ ਪਾਠ ਆਰੰਭ ਕਰਵਾਇਆ। ਸਰਬਜੀਤ ਸਿੰਘ ਨੇ ਆਪਣੇ ਘਰ ਵਿੱਚ ਸਤਿਗੁਰੂ ਜੀ ਦਾ ਸਰੂਪ ਲੈ ਕੇ ਰੱਖਿਆ ਹੋਇਆ ਸੀ। ਜਦੋਂ ਆਖੰਡ ਪਾਠ ਆਰੰਭ ਕਰਵਾਇਆ ਤਾਂ ਘਰ ਵਾਲਿਆਂ ਨੇ ਵਿਧੀ ਨਾਲ ਆਖੰਡ ਪਾਠ ਦੀ ਰਸਮ ਪੂਰੀ ਕੀਤੀ। ਮੱਧ ਦਾ ਭੋਗ ਪਾਉਣ

ਤੋਂ ਬਾਅਦ ਘਰ ਵਿਚ ਲੱਗੀਆਂ ਮਹਾਂਪੁਰਸਾਂ ਦੀਆਂ ਫੋਟੋਆਂ ਤੇ ਹਾਰ ਪਾਏ ਅਤੇ ਫੁੱਲ ਚੜਾਏ ਪਰ ਜਿਹੜਾ ਸਰੂਪ ਸਰਬਜੀਤ ਸਿੰਘ ਨੇ ਲਿਜਾਕੇ ਰੱਖਿਆ ਹੋਇਆ ਸੀ, ਉਸ ਦਾ ਉਨ੍ਹਾਂ ਨੇ ਕੋਈ ਸਤਿਕਾਰ ਨਾ ਕੀਤਾ --- ਆਖੰਡ ਪਾਠ ਸਾਹਿਬ ਦੇ ਭੋਗ ਪੈਣ ਦੇ ਦਿਨ ਸਵੇਰੇ ਤਿੰਨ ਵਜੇ ਚਾਨਣੀਆਂ ਨੂੰ ਆਪਣੇ ਆਪ ਅੱਗ ਪੈ ਗਈ। --- ਕਾਕਾ ਸਰਬਜੀਤ ਸਿੰਘ ਨੂੰ ਅੱਗ ਬੁਝਾਉਂਦੇ ਹੋਏ ਨੂੰ ਸਤਿਗੁਰੂ ਪਿਆਰਾ ਸਿੰਘ ਭੰਨਿਆਰਾਵਾਲੇ ਜੀ ਨੇ ਦਰਸ਼ਨ ਦਿੱਤੇ ਅਤੇ ਕਿਹਾ ਕਿ ਘਬਰਾ ਨਾ --- ਇਸ ਤੋਂ ਬਾਅਦ ਮਹਾਰਾਜ ਜੀ ਨੇ ਸਤਿਗੁਰੂਜੀ ਦੇ ਰੂਪ ਵਿਚ ਮਨਜੀਤ ਕੌਰ ਨੂੰ ਦਰਸ਼ਨ ਦਿੱਤੇ। ਮਹਾਰਾਜ ਨੇ ਆਪਣੇ ਦਇਆ ਦ੍ਰਿਸ਼ਟੀ ਨਾਲ ਉਨ੍ਹਾਂ ਦੇ ਘਰ ਚਾਨਣੀਆਂ ਨੂੰ ਲੱਗੀ ਅੱਗ ਨੂੰ ਬੁਝਾ ਦਿੱਤਾ---ਪਿਆਰਾ ਸਿੰਘ ਮੇਰਾ ਨਾਮ ਤੁਸੀਂ ਸਭ ਮਹਾਂਪੁਰਸਾਂ ਦੇ ਸਰੂਪਾਂ ਤੇ ਹਾਰ ਚੜਾ ਦਿੱਤੇ ਪਰ ਸਾਡੇ ਸਰੂਪ ਦਾ ਸਤਿਕਾਰ ਨਹੀਂ ਕੀਤਾ, ਜਦੋਂ ਤੱਕ ਸਤਿਕਾਰ ਨਹੀਂ ਕਰਦੇ ਮੈਂ ਆਖੰਡ ਪਾਠ ਸਿਰੇ ਨਹੀਂ ਚੜਣ ਦੇਵਾਂਗਾ।”

- 13) 985 ਅਤੇ 1019 (ਸਾਖੀ ਮਨਜੀਤ ਕੌਰ ਅਤੇ ਸੱਚੇ ਰੱਬ ਦੀ ਵਿਸਾਖੀ ਮਨਾਉਣੀ)---“ਸਾਖੀ ਬੀਬੀ ਮਨਜੀਤ ਕੌਰ ਦੀ:- ਅਪ੍ਰੈਲ ਉੱਨੀ ਸੌ ਨਵੀਂਵੇਂ ਦੀ ਵਿਸਾਖੀ ਤੋਂ ਪਹਿਲਾਂ ਸਤਿਗੁਰੂ ਪਿਆਰਾ ਸਿੰਘ ਜੀ ਨੂੰ ਅਕਾਸ਼ਬਾਣੀ ਹੋਈ ਕਿ ਹੇ ਬੇਟਾ ਤੂੰ ਤਾਂ ਸੱਚ ਦੀ ਵਿਸਾਖੀ ਮਨਾ। ਸਾਰੀਆਂ ਲੀਹਾਂ ਤੋੜ ਕੇ ਸਭ ਧਰਮਾਂ ਨੂੰ ਇੱਕਠਾ ਕਰਦੇ। ਜਦੋਂ ਸਤਿਗੁਰੂ ਜੀ ਨੇ ਰੱਬ ਦੇ ਨਾਮ ਦੀ ਸੱਚ ਦੀ ਵਿਸਾਖੀ ਮਨਾਉਣ ਬਾਰੇ ਸੰਗਤ ਵਿਚ ਉਚਾਰਨ ਕੀਤਾ ਤਾਂ ਸੰਗਤ ਦੀ ਖੁਸ਼ੀ ਦੀ ਕੋਈ ਹੱਦ ਨਾ ਰਹੀ ਅਤੇ ਵਿਸਾਖੀ ਤੋਂ ਕੁਝ ਦਿਨ ਪਹਿਲਾਂ ਵੱਖ-ਵੱਖ ਥਾਵਾਂ ਤੋਂ ਧਰਮਕਲਾਂ ਅਸਥਾਨ ਭੰਨਿਆਰਾ ਵਾਲੀ ਨੂੰ ਆਉਣ ਲਈ ਪੈਦਲ ਯਾਤਰਾਵਾਂ ਚੱਲ ਪਈਆਂ। --- ਸਤਿਗੁਰੂ ਪਿਆਰਾ ਸਿੰਘ ਜੀ ਅਕਾਲਪੁਰਖ ਦੇ ਹੁਕਮ ਅਨੁਸਾਰ ਸੱਚ ਦੀ ਵਿਸਾਖੀ ਮਨਾ ਰਹੇ ਹਨ। ਜਦੋਂ ਧਰਮਕਲਾ ਅਸਥਾਨ ਭੰਨਿਆਰਾ ਵਾਲੀ ਨੂੰ ਪੈਦਲ ਯਾਤਰਾ ਆ ਰਹੀ ਸੀ ਤਾਂ ਮਨਜੀਤ ਕੌਰ ਨੇ ਆਪਣੇ ਘਰਵਾਲੇ ਨੂੰ ਪੁੱਛਿਆ ਕਿ ਮੈਂ ਇਸ ਯਾਤਰਾ ਨਾਲ ਸਤਿਗੁਰੂ ਪਿਆਰਾ ਸਿੰਘ ਜੀ ਕੋਲ ਜਾਣਾ ਹੈ। ਉਸ ਦੇ ਘਰਵਾਲੇ ਨੇ ਕਿਹਾ ਕਿ ਜੇਕਰ ਤੂੰ ਉਥੇ ਜਾਣਾ ਚਾਹੁੰਦੀ ਹੈ ਤਾਂ ਬੜੀ ਖੁਸ਼ੀ ਨਾਲ ਜਾਹ, ਮੈਂ ਤੈਨੂੰ ਰੋਕਦਾ ਨਹੀਂ। ਦੂਸਰੇ ਪਾਸੇ ਆਨੰਦਪੁਰ ਸਾਹਿਬ, ਜ਼ਿਲ੍ਹਾ ਰੋਪੜ ਵਿਖੇ ਵਿਸਾਖੀ ਵਾਲੇ ਦਿਨ ਤਿੰਨ ਸੌ ਸਾਲਾ ਖਾਲਸਾ ਸਾਜਨਾ ਦਿਵਸ ਮਨਾਉਣ ਵਾਸਤੇ ਕਰਮਜੀਤ ਸਿੰਘ ਗ੍ਰੰਥੀ ਨੇ ਮਨਜੀਤ ਕੌਰ ਦਾ ਨਾਂ ਆਨੰਦਪੁਰ ਸਾਹਿਬ ਨੂੰ ਜਾਣ ਵਾਲੀ ਸੰਗਤ ਵਿਚ ਲਿਖ ਲਿਆ ਅਤੇ ਉਸ ਨੂੰ ਕਿਹਾ ਕਿ ਅਸੀਂ ਆਨੰਦਪੁਰ ਸਾਹਿਬ ਵਿਸਾਖੀ ਮਨਾਉਣੀ ਹੈ ਤੂੰ ਉਥੇ ਜਾਣ ਲਈ ਤਿਆਰ ਹੋ ਜਾ। ਬੀਬੀ ਮਨਜੀਤ ਕੌਰ ਨੇ ਕਿਹਾ ਕਿ ਮੈਂ ਤਾਂ ਸਤਿਗੁਰੂ ਪਿਆਰਾ ਸਿੰਘ ਜੀ ਪਾਸ ਜਾਣਾ ਹੈ ਪਰ ਗ੍ਰੰਥੀ ਕਹਿਣ ਲੱਗਾ ਕਿ ਆਨੰਦਪੁਰ ਸਾਹਿਬ ਮਹਾਂਪੁਰਸਾਂ ਦੀ ਧਰਤੀ ਹੈ ਉਸ ਤੋਂ ਉਪਰ ਹੋਰ ਕੋਈ ਨਹੀਂ। ਤੂੰ ਭੰਨਿਆਰਾ ਵਾਲੀ ਨੂੰ ਨਾ ਜਾਹ, ਇਹ ਲੋਕ ਤਾਂ ਐਵੇਂ ਚੁਰਾਸੀ ਦੇ ਚੱਕਰ ਵਿਚ ਪਏ ਹੋਏ ਹਨ। ਜੇਕਰ ਵਿਸਾਖੀ ਮਨਾਉਣੀ ਹੈ ਤਾਂ ਆਨੰਦਪੁਰ ਸਾਹਿਬ ਚੱਲ। ਮਨਜੀਤ ਕੌਰ ਆਪਣੀ ਬਿਮਾਰੀ ਅਤੇ ਨਿਗ੍ਹਾ ਠੀਕ ਕਰਵਾਉਣ ਲਈ ਬਹੁਤ ਜਗ੍ਹਾ ਇਲਾਜ ਕਰਾ ਚੁੱਕੀ ਸੀ। ਕਈ ਗੁਰਦੁਆਰਿਆਂ ਵਿਚ ਜਿਵੇਂ ਕਿ ਬਾਬਾ ਗਾਂਧਾ ਸਿੰਘ ਦਾ ਡੇਰਾ, ਮੁਲੋਵਾਲ ਸਾਹਿਬ ਆਖੰਡ ਪਾਠ ਵੀ ਕਰਾਇਆ, ਗੁਰਦੁਆਰਾ ਸੋਹੀਆਣਾ ਸਾਹਿਬ ਦੇ ਸਾਲ ਸੇਵਾ ਵੀ ਕੀਤੀ, ਦਰਬਾਰ ਸਾਹਿਬ, ਅੰਮ੍ਰਿਤਸਰ ਜਾ ਕੇ ਵੀ ਅਰਦਾਸਾਂ ਕਰਵਾਈਆਂ, ਸੇਵਾ ਕੀਤੀ ਪਰ ਕਿਤੇ ਵੀ ਉਸਦੀ ਸੁਣਵਾਈ ਨਹੀਂ ਹੋਈ। ਮਨਜੀਤ ਕੌਰ ਨੇ ਆਪਣੇ ਮੰਨ ਵਿਚ ਅਰਦਾਸ ਕੀਤੀ ਕਿ ਹੇ ਭੰਨਿਆਰਾ ਵਾਲੇ ਜੇ ਤੂੰ ਪੂਰਾ ਹੈ ਤਾਂ ਮੈਨੂੰ ਘਰ ਤੋਂ ਲੈ ਚੱਲ। ਆਨੰਦਪੁਰ ਸਾਹਿਬ ਤਿੰਨ ਸੌ ਸਾਲਾ ਖਾਲਸਾ ਸਾਜਨਾ ਦਿਵਸ ਤੇ ਵਿਸਾਖੀ ਮਨਾਉਣ ਲਈ ਮੇਰਾ ਨਾਮ ਲਿਖਿਆ, ਹੇ ਸਤਿਗੁਰੂ ਪਿਆਰਾ, ਮੈਂ ਤੁਹਾਡੀ ਮਹਿਮਾਂ ਬਹੁਤ ਸੁਣੀ ਹੈ ਤੁਸੀਂ ਮੇਰੇ ਤੇ ਕ੍ਰਿਪਾ ਕਰੋ। ਉਸ ਵਕਤ ਅਕਾਲਪੁਰਖ ਸਤਿਗੁਰੂ ਪਿਆਰਾ ਸਿੰਘ ਜੀ ਦਾ ਰੂਪ ਧਾਰ ਕੇ ਬੱਗੇ ਘੋੜੇ ਤੇ ਸਵਾਰ ਹੋ ਕੇ ਮਨਜੀਤ ਕੌਰ ਦੇ ਘਰ ਪਹੁੰਚੇ ਅਤੇ ਕਹਿਣ ਲੱਗੇ ਕਿ ਭਾਈ ਤੂੰ ਕਿਸ ਤਰ੍ਹਾਂ ਬੈਠੀ ਹੈ। ਉਸ ਨੇ ਬੇਨਤੀ ਕੀਤੀ ਹੈ-ਹੇ ਮਹਾਰਾਜ, ਮੈਂ ਅਧਰੰਗ ਦੀ ਮਰੀਜ਼ ਹਾਂ ਅਤੇ ਅੱਖਾਂ ਤੋਂ ਅੰਨ੍ਹੀ ਹਾਂ। ਮਹਾਰਾਜ ਨੇ ਉਸ ਨੂੰ ਥਾਪੀ ਦਿੱਤੀ ਅਤੇ ਕਿਹਾ ਕਿ ਪਿਆਰਾ ਸਿੰਘ, ਮੇਰਾ ਨਾਮ ਹੈ, ਧਰਮਕਲਾਂ ਅਸਥਾਨ ਭੰਨਿਆਰਾ ਵਾਲੀ ਪ੍ਰਗਟ ਹਾਂ। ਮਾਤਾ ਕਰਮੀ ਦੇਵੀ ਹੈ। ਪਿਤਾ ਤੁਲਸੀ ਰਾਮ ਹੈ। ਜੇਕਰ ਤੂੰ ਵਿਸਾਖੀ ਮਨਾਉਣੀ ਹੈ ਤਾਂ ਮੇਰੇ ਕੋਲ ਆ ਕੇ ਸੱਚ ਦੀ ਵਿਸਾਖੀ ਮਨਾ। ਜਦੋਂ ਮਨਜੀਤ ਕੌਰ ਉਸ ਇਲਾਕੇ ਦੀ ਪੈਦਲ ਯਾਤਰਾ ਦੇ ਨਾਲ ਚੱਲ ਪਈ ਤਾਂ ਰਸਤੇ ਵਿਚ ਉਸ ਨੂੰ ਅਕਾਲਪੁਰਖ ਨੇ ਸਤਿਗੁਰੂ ਪਿਆਰਾ ਸਿੰਘ ਜੀ ਦੇ ਰੂਪ ਵਿਚ ਦਰਸ਼ਨ ਦਿੱਤੇ। ਮਨਜੀਤ ਕੌਰ ਨੇ ਦੱਸਿਆ ਕਿ ਮਹਾਰਾਜ ਦੇ ਹੱਥ ਵਿਚੋਂ ਇਲਾਹੀ ਪ੍ਰਕਾਸ਼ ਨਿਕਲਿਆ ਅਤੇ ਉਸ ਦੀਆਂ ਅੱਖਾਂ ਵਿਚ ਪੈ ਗਿਆ। ਉਸ ਸਮੇਂ ਉਸ

ਦੀਆਂ ਅੱਖਾਂ ਦੀ ਰੋਸ਼ਣੀ ਠੀਕ ਹੋ ਗਈ ਅਤੇ ਅਧਰੰਗ ਦੀ ਬਿਮਾਰੀ ਵੀ ਨਾ ਰਹੀ। ਮਹਾਰਾਜ ਦਾ ਇਹ ਕ੍ਰਿਸਮਾ ਦੇਖ ਕੇ ਸਾਰੀ ਸੰਗਤ ਨੇ ਬਹੁਤ ਖੁਸ਼ੀ ਮਨਾਈ।”

- 14) 1044 (ਨਾਮ ਦਾਨ ਸਬੰਧੀ ਹੋਰ ਕ੍ਰਿਸਮੇਂ)- “ਇਹੋ ਕਿਸੇ ਵੀ ਯੁਗ ਦੀ ਮਿਸਾਲ ਨਹੀਂ ਕਿ ਕਿਸੇ ਵੀ ਅਵਤਾਰ, ਮਹਾਂਪੁਰਸ਼ ਨੇ ਇਕ ਸਮੇਂ ਦੇ ਜਗ੍ਹਾ ਨਾਮਦਾਨ ਵਰਤਾਇਆ ਹੋਵੇ ਜਾਂ ਅੰਮ੍ਰਿਤ ਛਕਾਇਆ ਹੋਵੇ। ਇਕ ਪਾਸੇ ਸਤਿਗੁਰੂ ਪਿਆਰਾ ਸਿੰਘ ਦੀ ਧਰਮਕਲਾ ਅਸਥਾਨ ਬੈਠੇ ਸੰਗਤਾਂ ਨੂੰ ਨਾਮ ਦਾਨ ਦੇ ਰਹੇ ਹਨ, ਦੂਜੇ ਪਾਸੇ ਅਕਾਲ ਪੁਰਖ ਆਪ ਜੀ ਦਾ ਰੂਪ ਧਾਰ ਕੇ ਦੂਰ-ਦੁਰਾਡੇ ਸੰਗਤਾਂ ਨੂੰ ਨਾਮਦਾਨ ਦੇ ਰਹੇ ਹੁੰਦੇ ਹਨ।”
- 15) 1105 (ਨਾਮ ਦਾਨ ਸਬੰਧੀ ਹੋਰ ਕ੍ਰਿਸਮੇਂ)- “ਗੁਰੂ ਨਾਨਕ ਦੇਵ ਜੀ, ਕਬੀਰ ਮਹਾਰਾਜ, ਰਵੀਦਾਸ ਮਹਾਰਾਜ ਜੀ, ਭਗਤ ਨਾਮ ਦੇਵ ਜੀ ਅਤੇ ਹੋਰ ਰੱਬ ਦੇ ਪਿਆਰੇ ਇਸ ਧਰਤੀ ਤੇ ਆਏ। ਜੇ ਉਹ ਕ੍ਰਿਸਮੇ ਨਾ ਵਰਤਾਉਂਦੇ ਤਾਂ ਉਹਨਾਂ ਦੀ ਪਹਿਚਾਣ ਕਿਸ ਤਰ੍ਹਾਂ ਹੁੰਦੀ। ਉਸ ਸਮੇਂ ਦੇ ਲੋਕਾਂ ਨੇ ਉਹਨਾਂ ਨੂੰ ਵੀ ਇਹੋ ਕਿਹਾ ਸੀ ਕਿ ਇਹ ਕਰਾਮਾਤਾਂ ਦਿਖਾਉਂਦੇ ਹਨ। ਅਵਤਾਰ ਨੇ ਤਾਂ ਹਾਲੇ ਜੰਮਣਾ ਹੈ। ਭਾਈ ਗੁਰਮੁਖਾ, ਅਸੀਂ ਦੁਨੀਆਂ ਤੋਂ ਕੁੱਝ ਨਹੀਂ ਲੈਣਾ, ਅਸੀਂ ਤਾਂ ਸੱਚ ਦੀ ਟੋਲ੍ਹ ਕਰਕੇ ਪ੍ਰਮਾਤਮਾ ਨੂੰ ਮਿਲਣਾ ਹੈ।”
- 16) 1137 (ਸਾਖੀ ਮਨਜੀਤ ਕੌਰ)- “ਮਨਜੀਤ ਕੌਰ ਨੇ ਬਹਾਦਰ ਸਿੰਘ ਨੂੰ ਤਿਲ-ਚੌਲੀ ਦੀ ਸੇਵਾ ਤੋਂ ਆਉਣ ਤੋਂ ਰੋਕ ਦਿੱਤਾ। ਸ੍ਰੀ ਗੁਰੂ ਅਰਜਨ ਦੇਵ ਜੀ ਦੇ ਸਹੀਦੀ ਦਿਵਸ ਵਾਲੇ ਦਿਨ ਮਨਜੀਤ ਕੌਰ ਨੂੰ ਸਤਿਗੁਰੂ ਪਿਆਰਾ ਸਿੰਘ ਜੀ ਦੇ ਰੂਪ ਵਿਚ ਦਰਸਨ ਹੋਏ ਫਿਰ ਸ੍ਰੀ ਗੁਰੂ ਅਰਜਨ ਦੇਵ ਜੀ ਨੂੰ ਤੱਤੀ ਤਵੀ ਤੇ ਬੈਠੇ ਦਿਖਾਇਆ। ਸਾਰਾ ਸਰੀਰ ਛਾਲਿਆਂ ਨਾਲ ਭਰਿਆ ਪਿਆ ਸੀ। ਰੂਪ ਪਲਟ ਕੇ ਸਤਿਗੁਰੂ ਪਿਆਰਾ ਸਿੰਘ ਜੀ ਬੈਠੇ ਦਿਖਾਈ ਦਿੱਤੇ ਅਤੇ ਉਨ੍ਹਾਂ ਦੇ ਕੋਲ ਮੁਟਿਆਰ ਜਵਾਨ ਲੜਕੀ ਖੜੀ ਦਿਖਾਈ ਦਿੱਤੀ। ਪੱਛਮ ਦੀ ਦਿਸ਼ਾ ਵਲ ਦਰਵਾਜ਼ਾ ਦਿਖਾਇਆ। ਗੁਰੂ ਅਰਜਨ ਦੇਵ ਜੀ ਨੇ ਕਿਹਾ ਕਿ ਭਾਈ ਤੂੰ ਜੰਗਲ ਜਾਨਵਰਾਂ ਦੀ ਸੇਵਾ ਕਰਨ ਵਾਸਤੇ ਕਿਉਂ ਨਹੀਂ ਗਈ। ਗੁਰੂ ਅਰਜਨ ਦੇਵ ਜੀ ਨੇ ਸਤਿਗੁਰੂ ਪਿਆਰਾ ਸਿੰਘ ਜੀ ਦੇ ਰੂਪ ਵਿਚ ਉਹਨਾਂ ਨੂੰ ਦਰਸਨ ਦਿੱਤੇ ਅਤੇ ਕਿਹਾ ਕਿ ਜਾਹ ਭਾਈ, ਜੰਗਲ ਵਿਚ ਜਾ ਕੇ ਮੇਰੇ ਹੁਕਮ ਦੀ ਕਾਰ ਕਰ। ਉਹ ਹੁਕਮ ਦੀ ਸੇਵਾ ਹੈ ਤਾਂ ਤੇਰੇ ਜਨਮ ਦਾ ਸੁਧਾਰ ਹੋਵੇ ਗਾ। ਇਸ ਦੁਨੀਆ ਮਗਰ ਨਾ ਲੱਗ ਇਸ ਨੂੰ ਕਿਸੇ ਨੇ ਨਹੀਂ ਬਖਸਿਆ। ਫਿਰ ਗੁਰੂ ਅਰਜਨ ਦੇਵ ਜੀ ਦੇ ਰੂਪ ਵਿਚ ਕਿਹਾ- ਇਸ ਦੁਨੀਆਂ ਨੇ ਤਾਂ ਮੈਨੂੰ ਵੀ ਤੱਤੀ ਤਵੀ ਤੇ ਬਿਠਾ ਦਿੱਤਾ।”
- 17) 1202 (ਸਾਖੀ ਮਨਜੀਤ ਕੌਰ)- “ਜੇਕਰ ਲੋਕ ਗੀਲ ਬੰਦ ਨਾ ਕਰਵਾਉਂਦੇ ਤਾਂ ਮੈਨੂੰ ਆਪ ਜੀ ਬਾਰੇ ਕਿੱਦਾਂ ਪਤਾ ਲੱਗਣਾ ਸੀ ਅਤੇ ਰੱਬ ਨੇ ਕਿੱਥੇ ਲੈ ਕੇ ਆਉਣਾ ਸੀ--- ਮੈਨੂੰ ਤਾਂ ਅਸਲ ਰਸਤਾ ਮਿਲਿਆ।”
- 18) 1240 ਤੋਂ 1242 (ਝੂਠੇ ਤਖਤਾਂ ਵਾਲਿਆ ਦੇ ਮਾਣ ਤੋੜਨੇ)- “ਇਕ ਵਾਰ ਅਕਾਲ ਤਖਤ, ਅੰਮ੍ਰਿਤਸਰ ਤੋਂ ਕਿਸੇ ਵਿਅਕਤੀ ਨੇ ਸਤਿਗੁਰੂ ਪਿਆਰਾ ਸਿੰਘ ਜੀ ਦੇ ਖਿਲਾਫ ਚਿੱਠੀ ਕੱਢੀ ਕਿ ਆ ਕੇ ਅਕਾਲ ਤਖਤ ਤੇ ਤਲਬ ਹੋ। ਸਤਿਗੁਰੂ ਜੀ ਨੇ ਕਿਹਾ ਕਿ- ਮੈਂ ਤਾਂ ਰੱਬ ਦਾ ਭੇਜਿਆ ਆਇਆ ਹਾਂ, ਰੱਬ ਦੇ ਹੁਕਮ ਦੀ ਕਾਰ ਕਰਦਾ ਹਾਂ। ਮੈਂ ਕੋਈ ਜੁਲਮ ਨਹੀਂ ਕੀਤਾ, ਕਿਸੇ ਨੂੰ ਕਤਲ ਨਹੀਂ ਕੀਤਾ, ਮੈਂ ਬਿਲਕੁਲ ਤਲਬ ਨਹੀਂ ਹੋਊਂਗਾ। ਆਖਰਕਾਰ ਉਸ ਵਿਅਕਤੀ ਨੇ ਆਪਣੇ ਆਪ ਹੀ ਹੁਕਮ ਜਾਰੀ ਕਰ ਦਿੱਤਾ ਕਿ ਸਤਿਗੁਰੂ ਪਿਆਰਾ ਸਿੰਘ ਜੀ ਨੂੰ ਪੰਥ ਵਿਚੋਂ ਛੇਕ ਦਿੱਤਾ। ਸਾਰੀਆਂ ਅਖਬਾਰਾਂ ਵਿਚ ਦੇ ਦਿੱਤਾ। ਸਤਿਗੁਰੂ ਜੀ ਨੇ ਉਸ ਨੂੰ ਜੁਵਾਬ ਦਿੱਤਾ- ਮੈਂ ਪੰਥ ਵਿੱਚ ਰਲਿਆ ਕਦੋਂ ਸੀ, ਮੈਂ ਤੇਰਾ ਸੁਵਾਲੀ ਕਦੋਂ ਹੋਇਆ ਸੀ ਕਿ ਮੈਨੂੰ ਪੰਥ ਵਿਚ ਰਲਾ। ਜੇਕਰ ਕੋਈ ਜਬਰਦਸਤੀ ਆਪਣਾ ਧਰਮ ਕਾਇਮ ਕਰਨਾ ਚਾਹੇ ਤਾਂ ਕਦੇ ਨਹੀਂ ਕਰ ਸਕਦਾ। ਜੇ ਕੋਈ ਜਬਰਦਸਤੀ ਕਿਸੇ ਨੂੰ ਮਨਾਵੇ ਤਾਂ ਮਨਾਇਆ ਨਹੀਂ ਜਾ ਸਕਦਾ। ਕਿਸੇ ਨੂੰ ਕਤਲ ਕਰਨ ਦੇ ਡਰਾਵੇ ਦੇ ਕੇ ਕਦੇ ਵੀ ਝੂਠੇ ਰਾਜ ਕਾਇਮ ਨਹੀਂ ਹੁੰਦੇ, ਝੂਠੇ ਵਣਜ ਕਾਇਮ ਨਹੀਂ ਰਹਿੰਦੇ। **ਮੈਂ ਤਾਂ ਕੀ, ਮੇਰੀ ਜੁੱਤੀ ਵੀ ਤੈਨੂੰ ਸਲਾਮ ਨਹੀਂ ਕਰੂਗੀ।** ਉਸ ਵੇਲੇ ਸਤਿਗੁਰੂ ਜੀ ਨੇ ਕਿਹਾ- ਹੇ ਅਕਾਲਪੁਰਖ, ਜੇ ਤੂੰ ਨਾ ਮਿਲਦਾ ਤਾਂ ਮੇਰਾ ਵੀ ਜਨਮ ਬਰਬਾਦ ਸੀ। ਸਤਿਗੁਰੂ ਜੀ ਨੇ ਅਕਾਲਪੁਰਖ ਅੱਗੇ ਅਰਦਾਸ ਕੀਤੀ- ਹੇ ਸੱਚੇ ਪਾਤਸ਼ਾਹ, ਤੇਰੀ ਦਰਗਾਹ ‘ਚ ਤਾਂ ਕੋਈ ਪੰਥ ਨਹੀਂ। ਲੋਕ ਅਲੱਗ-ਅਲੱਗ ਪੰਥਾਂ ਦੇ ਸੁਵਾਲ ਪਾਈ ਬੈਠੇ ਨੇ, ਆਪਣੀ ਮਰਜ਼ੀ ਦੇ ਹੁਕਮ ਚਲਾਉਂਦੇ ਉਸ ਸਮੇਂ ਅਕਾਲ ਪੁਰਖ ਦਾ ਬਿਆਨ ਆਇਆ- ਹੇ ਬੇਟਾ, ਮੇਰੇ ਹੁਕਮ ਤੋਂ ਬਿਨ੍ਹਾਂ ਸਭ ਹੁਕਮ ਝੂਠੇ ਹਨ। ਮੇਰੇ ਹੁਕਮ ਬਿਨ੍ਹਾਂ ਤਾਂ ਪੱਤਾ ਵੀ ਨਹੀਂ ਹਿੱਲ ਸਕਦਾ। ਇਹ

ਹੁਣ ਦੀ ਗਲ ਨਹੀਂ, ਇਹਨਾਂ ਲੋਕਾਂ ਨੇ ਪਹਿਲਾਂ ਤੋਂ ਹੀ ਦੁਨੀਆਂ ਨੂੰ ਚੱਕਰ ਵਿਚ ਪਾਇਆ ਹੋਇਆ ਹੈ। ਹੇ ਬੇਟਾ, ਤੂੰ ਮੇਰਾ ਰੂਪ ਹੈ, ਤੂੰ ਮੇਰੇ ਹੁਕਮ ਦੀ ਕਾਰ ਕਰ ਰਿਹਾ ਹੈ। ਤੇਰੇ ਜਿਹਾ ਸੰਸਾਰ ਵਿਚ ਕੋਈ ਨਹੀਂ, ਤੂੰ ਮੇਰੇ ਰੰਗ ਦੇ ਖ। ਸਤਿਗੁਰੂ ਜੀ ਨੇ ਉਚਾਰਨ ਕੀਤਾ:- ਗੱਲ ਸੁਣ ਲਓ ਪਿਆਰੇ ਦੀ, ਝੂਠੇ ਪੰਥ ਸਦਾ ਨਾ ਰਹਿਣੇ, ਗੱਲ ਸੁਣ ਲਓ ਪਿਆਰੇ ਦੀ, ਝੂਠੇ ਵਣਜ ਸਦਾ ਨਾ ਰਹਿਣੇ। ਗੱਲ ਸੁਣ ਲਓ ਪਿਆਰੇ ਦੀ ਝੂਠੇ ਹੁਕਮ ਸਦਾ ਨਾ ਰਹਿਣੇ। ਗੱਲ ਸੁਣ ਲਓ ਪਿਆਰੇ ਦੀ ਹੁਕਮ ਤਾਂ ਇਕ ਰੱਬ ਦਾ ਰਹਿਣਾ। ਗੱਲ ਸੁਣ ਲਓ ਪਿਆਰੇ ਦੀ ਝੂਠਿਆ ਤੇ ਸੁਹਾਗਾ ਹੈ ਫਿਰ ਜਾਣਾ, ਗੱਲ ਸੁਣ ਲਓ ਪਿਆਰੇ ਦੀ ਨਾਮ ਤਾਂ ਇਕ ਮਹਾਰਾਜ ਦਾ ਰਹਿਣਾ। ਗੱਲ ਸੁਣ ਲਓ ਪਿਆਰੇ ਦੀ ਝੂਠੇ ਤਖਤ ਸਦਾ ਨਾ ਰਹਿਣੇ। ਗੱਲ ਸੁਣ ਲਓ ਪਿਆਰੇ ਤਖਤ ਇਕ ਮਹਾਰਾਜ ਦਾ ਰਹਿਣਾ। ਇਕ ਰੱਬ ਦੀ ਓਟ ਲਈ ਕਿਸੇ ਵੇਦ-ਗ੍ਰੰਥ ਦੀ ਨਾਹੀ। ਇਕ ਰੱਬ ਦੀ ਓਟ ਲਈ ਕਿਸੇ ਰਹਿਤ-ਮਰਿਯਾਦਾ ਦੀ ਨਾਹੀ। ਇਕ ਰੱਬ ਦੀ ਓਟ ਲਈ ਕਿਸੇ ਪੰਥ ਮਿਸ਼ਨ ਦੀ ਨਾਹੀ। ਇਕ ਰੱਬ ਦੀ ਓਟ ਲਈ ਕਿਸੇ ਹੋਰ ਦੀ ਮੈਂ ਨਾਹੀ। ਉਸ ਸਮੇਂ ਅਕਾਲਪੁਰਖ ਪਿੰਡ ਲਾਡਲ, ਤਹਿਸੀਲ ਆਨੰਦਪੁਰ ਸਾਹਿਬ, ਜਿਲ੍ਹਾ ਰੋਪੜ ਦੀ ਰਹਿਣ ਵਾਲੀ ਇਕ ਮਾਤਾ ਗੁਰਮੇਲ ਕੌਰ ਪਤਨੀ ਸੁੱਚਾ ਸਿੰਘ ਕੋਲ ਪਹੁੰਚੇ। ਮਾਤਾ ਹਰ ਰੋਜ਼ ਤੜਕੇ ਉਠ ਕੇ ਗੁਰਦੁਆਰੇ ਵਿਚ ਝਾਤੂ ਦੀ ਸੇਵਾ ਕਰਨ ਜਾਇਆ ਕਰਦੀ ਸੀ। ਜਿਸ ਦਿਨ ਸਤਿਗੁਰੂ ਪਿਆਰਾ ਸਿੰਘ ਜੀ ਨੂੰ ਪੰਥ ਵਿਚੋਂ ਛੇਕਣ ਦਾ ਹੁਕਮ ਸੁਣਾਇਆ। ਉਸੇ ਦਿਨ ਤੜਕੇ ਚਾਰ ਵਜੇ ਮਾਤਾ ਗੁਰਮੇਲ ਕੌਰ ਨੂੰ ਗੁਰੂ ਅਰਜਨ ਦੇਵ ਜੀ ਨੇ ਦਰਸ਼ਨ ਦਿੱਤੇ ਤੇ ਕਹਿਣ ਲੱਗੇ- ਮਾਤਾ, ਤੂੰ ਕਿਥੇ ਨੂੰ ਚੱਲੀ ਹੈ। ਮਾਤਾ ਨੇ ਕਿਹਾ- ਮੈਂ ਗੁਰਦੁਆਰੇ ਸੇਵਾ ਕਰਨ ਵਾਸਤੇ ਜਾ ਰਹੀ ਹਾਂ। ਉਸ ਨੂੰ ਗੁਰੂ ਅਰਜਨ ਦੇਵ ਜੀ ਨੇ ਕਿਹਾ- ਹੁਣ ਤੂੰ ਗੁਰਦੁਆਰੇ ਵਿਚ ਨਾ ਜਾਈ ਉਥੇ ਕੁਝ ਨਹੀਂ ਹੈ। ਮਹਾਂਬਲੀ ਨੇਹਕਲੰਕ ਅਵਤਾਰ ਸਹਿਤਗੁਰੂ ਪਿਆਰਾ ਸਿੰਘ ਜੀ ਧਰਤੀ ਤੇ ਪ੍ਰਗਟ ਹਨ, ਜਾਹ ਜਾ ਕੇ ਉਹਨਾਂ ਦੇ ਦਰਸ਼ਨ ਕਰ ਲੈ। ਉਹਨਾਂ ਨੂੰ ਮੱਕੀ ਦਾ ਪ੍ਰਸ਼ਾਦਾ ਅਤੇ ਸਾਗ ਲੈ ਕੇ ਜਾਹ ਤਾਂ ਮੇਰੇ ਜਨਮ ਦਾ ਸੁਧਾਰ ਹੋਣਾ ਹੈ।”

- 19) 1776 (ਝੂਠੇ ਤਖਤਾਂ ਵਾਲਿਆਂ ਦੇ ਮਾਣ ਤੋੜਨੇ)- “ਜੇ ਅੰਮ੍ਰਿਤ ਛਕਾ ਸਿੱਖ ਬਣਾ ਕੇ ਤਾਰੇ ਉਹ ਮੁਰਸਦ ਨਹੀਂ ਕਹਾਵੇ। ਜੇ ਨਾਮ ਦੇ ਸੇਵਕ ਬਣਾ ਤਾਰੇ, ਉਹ ਮੁਰਸਦ ਨਹੀਂ ਕਹਾਵੇ, ਜੇ ਬਿਨ੍ਹਾਂ ਅੰਮ੍ਰਿਤ ਛਕਾਉਣ ਤੋਂ ਤਾਰੇ, ਬਿਨ੍ਹਾਂ ਨਾਮ ਦੇਣ ਤੋਂ ਤਾਰੇ ਉਹੀ ਮੁਰਸਦ ਕਹਾਵੇ।”
- 20) 1996 (ਝੂਠੇ ਤਖਤਾਂ ਵਾਲਿਆਂ ਦੇ ਮਾਣ ਤੋੜਨੇ)- “ਹੁਕਮੇ ਅੰਦਰ ਸਭ ਕੇ ਬਾਹਰ ਹੁਕਮੇ ਨਾ ਕੋਇ। ਜਿਥੇ ਰੱਖੇ ਪ੍ਰਮੇਸਵਰ ਸੁਆਮੀ, ਉਥੇ ਰੂਹ ਜਾਏ ਕਰੇ ਵਾਸ।”
- 21) 2138, 2164 ਅਤੇ 2165 (ਝੂਠੇ ਤਖਤਾਂ ਵਾਲਿਆਂ ਦੇ ਮਾਣ ਤੋੜਨੇ)- “ਸਾਖੀ ਨੰਬਰ 357:- ਸਤਿਗੁਰੂ ਪਿਆਰਾ ਸਿੰਘ ਜੀ ਕੋਲ ਨਿਹੰਗ ਸਿੰਘਾਂ ਦੀ ਫੌਜ ਆਈ, ਉਨ੍ਹਾਂ ਵਿਚ ਜੱਥੇਦਾਰ ਬਾਬਾ ਸਤਨਾਮ ਸਿੰਘ, ਪ੍ਰਧਾਨ, ਸ਼੍ਰੋਮਣੀ ਪੰਥ ਅਕਾਲੀ, ਤਰਨਾ ਦਲ, ਪੰਜਵਾਂ ਤਖਤ ਗੁਰਦੁਆਰਾ ਸਾਹਿਬ, ਅਕਾਲਗੜ੍ਹ, ਬਟਾਲਾ, ਜਿਲ੍ਹਾ ਗੁਰਦਾਸਪੁਰ ਸਮੇਤ ਇਹ ਫੌਜ ਆਈ। ਸਤਿਗੁਰੂ ਪਿਆਰਾ ਸਿੰਘ ਜੀ ਨੂੰ ਜੱਥੇਦਾਰ ਬਾਬਾ ਸਤਨਾਮ ਸਿੰਘ ਦੀ ਲਾਇਨ ਬਹੁਤ ਚੰਗੀ ਲੱਗੀ। ਸਤਿਗੁਰੂ ਜੀ ਨੇ ਕਿਹਾ ਕਿ ਭਾਈ ਮੇਰੇ ਲਾਇਕ ਕੋਈ ਸੇਵਾ ਦੱਸੋ। ਉਸ ਨੇ ਕਿਹਾ ਕਿ ਮੈਨੂੰ ਕਿਸੇ ਚੀਜ਼ ਦੀ ਲੋੜ ਨਹੀਂ ਹੈ, ਆਪਣਾ ਹੱਥ ਮੇਰੇਸਿਰ ਤੇ ਰੱਖਿਓ। ਮੈਨੂੰ ਸਿਰਫ ਤੁਹਾਡੀ ਲੋੜ ਹੈ। ਸਤਿਗੁਰੂ ਜੀ ਨੇ ਉਸ ਨੂੰ ਮਾਇਆ ਤੇ ਸਿਰੋਪਾ ਦੇ ਕੇ ਵਿਦਾ ਕੀਤਾ ਅਤੇ ਕਿਹਾ ਭਾਈ ਤੇਰੀ ਲਾਇਨ ਠੀਕ ਹੈ ਪਰ ਹਰ ਧਰਮ ਵਿਚ, ਵੇਦ-ਗ੍ਰੰਥ, ਪੀਰ-ਪੈਗੰਬਰ, ਅਵਤਾਰ, ਫੱਕਰ ਔਲੀਏ ਵਿਚ ਇਕ ਰੱਬਦਾ ਵਾਸਾ ਦੇਖੀ ਤਾਂ ਹੀ ਅਸਲ ਸਿੰਘ ਕਹਾਇਆ ਜਾਏਗਾ।”

ਦੀ ਉਕਤ ਸਮੱਗਰੀ ਸਮਾਜ ਦੀਆਂ ਕੁਝ ਸ਼੍ਰੇਣੀਆਂ ਦੀਆਂ ਧਾਰਮਿਕ ਭਾਵਨਾਵਾਂ ਨੂੰ ਠੇਸ ਪਹੁੰਚਾਉਣ ਵਾਲੀ ਅਤੇ ਹਿੰਦੂ ਅਤੇ ਸਿੱਖ ਧਰਮਾਂ ਦਾ ਅਪਮਾਨ ਕਰਨ ਵਾਲੀ ਹੈ। ਇਹ ਸਮੱਗਰੀ ਧਰਮ ਦੇ ਆਧਾਰ ਤੇ ਸਮਾਜ ਦੇ ਵੱਖ-ਵੱਖ ਸਮੂਹਾਂ ਦਰਮਿਆਨ ਦੁਸ਼ਮਣੀ ਨੂੰ ਉਤਸ਼ਾਹਿਤ ਕਰਦੀ ਹੈ ਜਿਸ ਕਰਕੇ ਭਾਰਤੀ ਦੰਡਾਵਲੀ 1860 ਦੀ ਧਾਰਾ 501, 153ਏ, 295ਏ ਦਾ ਜੁਰਮ ਬਣਦਾ ਹੈ।

3. ਇਸ ਸਮੇਂ ਇਹ ਅਧਿਸੂਚਨਾ ਮਾਨਯੋਗ ਪੰਜਾਬ ਅਤੇ ਹਰਿਆਣਾ ਉੱਚ ਅਦਾਲਤ ਦੇ ਸੀ.ਡਬਲਯੂ.ਪੀ. ਨੰਬਰ 8045/2002(ਪਿਆਰਾ ਸਿੰਘ ਭਨਿਆਰਾ ਪੁੱਤਰ ਤੁਲਸੀ ਰਾਮ-ਪੰਜਾਬ ਸਰਕਾਰ ਅਤੇ ਦੂਜੇ) ਸਬੰਧੀ ਮਿਤੀ 11-11-2008 ਨੂੰ ਪਾਸ ਕੀਤੇ ਹੁਕਮ ਵਿਚ ਦਰਜ ਟਿੱਪਣੀ ਅਤੇ ਆਗਿਆ ਦੀ ਰੋਸ਼ਨੀ ਵਿਚ ਜਾਰੀ ਕੀਤੀ ਜਾਂਦੀ ਹੈ। ਇਨ੍ਹਾਂ ਹੁਕਮਾਂ ਰਾਹੀਂ ਮਾਨਯੋਗ

ਉੱਚ ਅਦਾਲਤ ਨੇ ਮਿਤੀ 26.9.2001(27.9.2001) ਨੂੰ ਜਾਰੀ ਕੀਤੀ ਅਧਿਸੂਚਨਾ ਰੱਦ ਕਰ ਦਿੱਤੀ ਹੈ। ਪ੍ਰੰਤੂ ਇਸ ਮੁੱਦੇ ਦੀ ਸੰਵੇਦਨਸ਼ੀਲਤਾ ਨੂੰ ਸਾਹਮਣੇ ਰੱਖਦੇ ਹੋਏ ਅਤੇ ਇਸ ਤੱਥ ਨੂੰ ਦੇਖਦੇ ਹੋਏ ਕਿ ਪਟੀਸ਼ਨਰ ਨੇ ਕਿਤਾਬ ਵਿਚ ਇਤਰਾਜ਼ਯੋਗ ਸਮੱਗਰੀ ਦੀ ਹੋਂਦ ਅਤੇ ਛਾਪਣ ਤੋਂ ਇਨਕਾਰ ਨਹੀਂ ਕੀਤਾ ਹੈ, ਉਤਰਦਾਈ ਧਿਰ ਨੂੰ, ਆਧਾਰ ਸ਼ਾਮਲ ਕਰਕੇ ਅਤੇ ਸੈਕਸ਼ਨ 95 ਜਾਬਤਾ ਫੌਜਦਾਰੀ ਅਨੁਸਾਰ ਰਾਏ ਬਣਾ ਕੇ, ਨਵੇਂ ਸਿਰ ਤੋਂ ਹੁਕਮ ਜਾਰੀ ਕਰਨ ਦੀ ਆਗਿਆ ਦਿੱਤੀ ਹੈ।

ਅਦਾਲਤ ਨੇ ਲੋੜੀਂਦੇ ਹੁਕਮ ਆਪਣੇ ਉਕਤ ਹੁਕਮਾਂ ਦੀ ਤਸਦੀਕਸ਼ੁਦਾ ਨਕਲ ਦੀ ਪ੍ਰਾਪਤੀ ਦੀ ਮਿਤੀ ਤੋਂ ਦੋ ਹਫ਼ਤੇ ਅੰਦਰ ਜਾਰੀ ਕਰਨ ਦੀ ਹਦਾਇਤ ਦਿੱਤੀ ਹੈ। ਪ੍ਰੰਤੂ ਜਦੋਂ ਤੱਕ ਨਵੇਂ ਹੁਕਮ ਜਾਰੀ ਨਹੀਂ ਹੁੰਦੇ, ਤਦ ਤੱਕ ਕਿਤਾਬ ਨੂੰ ਕਬਜ਼ੇ ਵਿਚ ਲੈਣ ਅਤੇ ਪਾਬੰਦੀ ਵਾਲੇ ਪਹਿਲੇ ਹੁਕਮ ਜਾਰੀ ਰਹਿਣਗੇ।

4. ਇਸ ਲਈ ਹੁਣ, ਰਾਜਪਾਲ ਪੰਜਾਬ ਜੀ, ਉਨ੍ਹਾਂ ਨੂੰ ਜਾਬਤਾ ਫੌਜਦਾਰੀ 1973 (ਕੇਂਦਰੀ ਐਕਟ ਨੰਬਰ 1974) ਦੀ ਧਾਰਾ 95(1) ਮਿਲੇ ਅਧਿਕਾਰਾਂ ਦੀ ਵਰਤੋਂ ਕਰਦੇ ਹੋਏ, ਉਕਤ ਕਿਤਾਬ ਦੀ ਛਪਾਈ, ਵਿੱਕਰੀ, ਰੱਖਣ, ਦੂਜੀ ਕਿਸੇ ਭਾਸ਼ਾ ਵਿਚ ਉਲੱਥਾ ਕਰਨ ਤੇ ਪਾਬੰਦੀ ਲਾਉਣ, ਅਤੇ ਉਸ ਦੀ ਦੁਬਾਰਾ ਛਪਾਈ ਵਾਲੀ ਹਰ ਇਕ ਕਾਪੀ ਪੰਜਾਬ ਰਾਜ ਦੀ ਹੱਦਾਂ ਦੇ ਅੰਦਰ ਪੰਜਾਬ ਸਰਕਾਰ ਵੱਲੋਂ ਕਬਜ਼ੇ ਵਿਚ ਲੈਣ ਦਾ ਹੁਕਮ ਜਾਰੀ ਕਰਨ ਵਿਚ ਸੰਤੁਸ਼ਟੀ ਮਹਿਸੂਸ ਕਰਦੇ ਹਨ।

ਸਹੀ/-

ਵਧੀਕ ਮੁੱਖ ਸਕੱਤਰ, ਪੰਜਾਬ ਸਰਕਾਰ,
ਗ੍ਰਹਿ ਮਾਮਲੇ ਅਤੇ ਨਿਆਂ ਵਿਭਾਗ।